

పర్వత గర్భం

పై ఎంతో కాలేదు. పదిగంటలు. నిజానికి యిలాంటి నగరాలలో వగలు, రాత్రి భేదం లేకుండా ఎప్పుడూ హోటళ్లు తెరిచి వుంచినా తప్పు లేదు. కానీ నిండా తొమ్మిది అయినా కాకుండానే యిక్కడి కాఫీ, భోజన హోటళ్లు సప్లయి పూర్తిచేసి రికామీగా నేలంతా కడిగి బల్లలు కుర్చీలు మేరు వర్వతాలలాగ ఒకదాని కొకటి వేర్చి, షట్టర్స్ క్లోజ్ చేసేస్తారు.

సినిమాకు వెడుతున్నప్పుడు అనిపించలేదు యిలాంటి యిక్కట్టు వస్తుందని తీరాయిప్పుడు కడుపులో ఎలుకలుపరు గెత్తుతున్నప్పుడు పశ్చాత్తాపం కలుగుతోంది.

సినిమా హోలునుంచి మకాం చేస్తున్న గదికి వెళ్లేబారిలో అయిదారు హోటళ్లు వున్నాయి. ఎక్కడో అక్కడ కతికి గదికి వెడితే మళ్ళీ తెల్ల వారేంతవరకు యిబ్బంది వుండేదికాదు. కానీ యివన్నీ మూసి వేస్తారనే నంగతి గమనం లేకుండా పోయింది.

పది వన్నెండేళ్లు యీ వూళ్లో కాపురం వెలగబెట్టినవాడే. కాకపోతే నాలు గేళ్లుగా యిక్కడ వుండకుండా మరో రాష్ట్రానికి బదిలీ అయి వెళ్లిపోయి నాడు. ఇప్పుడేదో కంవెనీ పనిమీద రావలసి వచ్చింది. కంవెనీ వాళ్లు యిచ్చే టి.వి. డి.వి. మిగుల్చుకోవడం కుటుంబ అవసరాలకు చాల అవసరం గనుక ఓ బ్రహ్మచారి స్నేహితుడి గదిలో మకాం వేశాడు. కష్టాలన్నీ వంటరిగా రావ న్నట్లు తను వచ్చిన మరుసటి రోజే ఆ స్నేహితుడు స్వగ్రామానికి వెళ్లిపోవలసిన అత్యవసర వరిస్థితి యేర్పడింది. గదంతా తన మీద వదిలి రెండు మూడు రోజుల్లో తప్పనిసరిగా తిరిగి వస్తాననీ, అంతగా రాకపోయినా యీ లోపలే వెళ్లిపోవలసి వస్తే తాళంచెవి యింటివాళ్లకు అప్పజెప్పితే చాలని తనకు యేమీ యిబ్బంది అవదనీ - యిట్లా ఊళ్లో లేకుండా వెళ్లవలసి వచ్చినందుకు చాల సిగ్గుగా వున్నదనీ ఆ స్నేహితుడు మరీ మరీ ఘోష వెల్పాడు వెళ్లేముందు.

సాయంత్రం ఆఫీసుపని కావడంతోటే అలా కులాసాగా రోడ్డు వార వడుస్తూ వుంటే సినిమా హోలు కనిపించింది. హోలు ముందు ప్రదర్శనకోసం వెట్టిన

పుల్ నైట్ లేక లైఫ్ నైట్ హీరో హీరోయిన్ల బొమ్మలు తప్పనిసరిగా లోపలకు రమ్మని ప్రాధేయ పడుతూ వున్నట్లు అనిపించింది. ఈ భాషా చిత్రం చూచి అయిదారేళ్లు అయిపోయింది గదా అని మొహమాటపడి హాల్లో జొరబడ్డాడు.

తీరా బయటపడిన తరువాత, యిదీ సందర్భం.

ఒక సర్కిల్లో రోడ్డు వారగా చిన్న చిన్న బడ్డీకొట్లు వది వదిహేనుదాకా కనిపించాయి. వేడివేడిగా యిడ్డీ, మసాల దోసె, గారెలాంటి వస్తువులు అమ్ముతున్నారు. ఈ కొట్లచుట్టూ మూగి అనేకమంది వాటిని ఆరగిస్తున్నారు కూడాను. దుకాణాల వక్కనే మురుగు కాలువ - యీ దుకాణాలు కడిగి పారబోసే నీళ్లు, వైగా నాలుకలు తెరుచుకుని, జాపుకుని నాకో ముక్క పడ వేయమని అడుగుతున్న జాగిలాలు - లైట్లకోసం పోగయిన పురుగులు వగయిరా భోజన వదార్థాల మీద కూడా విడిగా విహారం చేయడం... యిదంతా చూస్తూ వుంటే అక్కడ తిన బుద్ధి కాక పోవడమే గాక వాంతి వచ్చినంత పని అయింది. కార్లు, రిక్షాలు ఆపుకుని పెద్ద పెద్ద ఆసాములు యిక్కడ యెలా భోజనం చేస్తున్నారట్యా... అని విచారం, సంతాపం కలిగినాయి.

ఆకలిని చంపుకుందుకు యేదో రకమయిన వదార్థం కడుపులోనికి పంపడంలో యేమాత్రం విశ్వాసం లేదు. 'నథింగ్ ఈజ్ బెటర్ దాన్ నాన్నెస్' అన్న సిద్ధాంతానికి చెందిన మనిషి.

ఇలా జరుగుతుందని ముందుగానే గుర్తు వచ్చినట్లయితే సినిమాకు వెళ్లేముందే - అబ్బే, బొత్తిగా నమయంలో తినడం అలవాటు లేదు - పోనీ, యే మోడరన్ బ్రెడ్ లాంటిదో ఒకటి కొనుక్కుని థ్రిఫ్ కేన్ లో దాచుకున్నా సరిపోయేది.

స్నేహితుడు కూడా బద్దకంలో తక్కువవాడేమీ కాదు. ఇంటి దగ్గర కనీసం 'టీ' చేసుకుందుకయినా సరంజామా లేదు. ఏం కావలసినా నాలుగు అడుగులు వేస్తే బోలడన్ని దుకాణాలు....! బయట పుష్కలంగా పాలు దొరుకుతూ వుంటే, యింట్లో అవును కట్టేసుకోవడంయెందుకు - అని కాబోలు!

మోడరన్ బ్రెడ్ అంటే గుర్తు వచ్చింది... ఈ ప్రాంతాలలో రొట్టె అంగళ్లు యెక్కువ. తన పుణ్యం పుచ్చి, యేమూలో ఒక అంగడి కునికిపాట్లు పడుతూ వుంటే కనీసం బ్రెడ్, బన్ లాంటి వయినా కొనుక్కోవచ్చును. దీనికోసం యెక్కువ సమయం వెదకులాడుతూ తిరగడం యిష్టంలేదు. కాని కడుపులో దహించుకుపోతున్న ఆకలి - మనసును చికాకు పరుస్తోంది.

బడ్డీ దుకాణాల వెనకాల సందులో నాలుగయిదు రొట్టె దుకాణాలు వున్నాయి. తాజా సరుకు దొరుకుతుంది. అందులో యేం అనుమానం లేదు - దుకాణం

అంటూ తెరిచి వుండాలిగాని.

శ్రమ వృధా కాలేదు.

మినుకు మినుకు మంటున్న నాభయివాట్ల కరెంటు దీపం అల్లంత దూరం నుంచే కనిపించి అడుగులు కాస్త చురుగ్గా వేసేట్లు చేసింది. అక్కడకు చేరుకుండుకు ముందే అంగడి కట్టివేస్తారేమోనని భయం - అంతకన్నా యింకేం లేదు.

దుకాణం చేరుకున్నాడు.

ఎవరో ఆడ మనిషి వుంది అంగట్లో, దుకాణాలకు వెనకాలే యిళ్ళూ వాకిళ్ళూ వుంటాయి. అంచేత యింట్లో మనుషులంతా యెవరికి వీలయినప్పుడు వాళ్ళూ బేరసారాలు చూస్తూనే వుంటారు.

‘బ్రెడ్ దొరుకుతుందా?’

బొత్తిగా అలౌకికమయిన ప్రశ్న. రొట్టె అంగడిలో ‘బ్రెడ్’ కాక యింకేం దొరుకుతుంది? ‘బ్రెడ్ ఒకటి యివ్వండి’ అంటే బాగుండేది. విన్న మనిషి కయినా అందంగా వుండేది - అనిపించింది.

ఆమె బ్రెడ్ తీసి ‘స్లయిన్’ చేసి మళ్ళీ ప్యాక్ చేసి అందించింది, యేం మాట్లాడకుండా.

దుకాణం అంతా కలయ చూస్తున్నాడు, యింకేమయినా తినడానికి దొరుకుతాయా అని ఆశగా.

సీసాల నిండా రకరకాల బిస్కెట్లు, కారపు వదార్థాలు వున్నాయి. కారం తన వంటికి పడదు. బిస్కెట్లు యేమూలకూ రావు. రొట్టె వుంటే యింకేం కావాలి గనుక!

‘జామ్ వుందా?’

‘విడిగా దొరకదు. సీసా తీసుకోవాలి. మేం యింట్లో తయారు చేసిన జాం. వైనుంచి వచ్చిన సరుకుకాదు—’ అంటూ ఒక సీసా అందించింది.

అవి మాటలుగా అనిపించలేదు. సంగీత తరంగాల లాగా చెవులను తగిలాయి.

సీసా అందుకుంటూ ‘ఎంత యివ్వాలి?’ అన్నాడు. ఆమె చెప్పింది. జేబులో నుంచి పర్స్ తీసి కాగితాలు యెంచి, చిల్లర సేకరించి, మళ్ళీ యెలాంటి విపర్యమూ రాకుండా - ఆమె ముందు వుంచాడు.

ఆమె డబ్బు అందుకోలేదు.

‘అదేం?’ అన్నట్లుగా ఆమె వంక చూచాడు. తన వంక చాల సేపటి

నుంచి చూస్తూ వున్నదనీ అందుచేతనే డబ్బు అందుకోలేదనీ అర్థం అయింది.

ఆమె వంకే దీక్షగా చూచాడు.

‘శాంతమూర్తి కదూ?’ అంది ఆమె.

కళవేళ వడ్డాడు. వేరు ఆమెకెలా తెలిసింది? తెలిసిన మనిషా?

‘ఏం, గుర్తు వట్టలేదా? మరచిపోయినావన్నమాట, పోనీలే, కులాసాగా వున్నావా?’ అంది ఆమె నిర్లక్ష్యంగా.

‘క్షమించండి...క్ష...’

ఎవరో చెప్పరూ మీరు?

‘సరే, రొట్టె తీసుకువెళ్లు’ అంది ఆమె.

ఆమె నీరసంగా నవ్వింది, వెదిమలు వంకర తిరిగాయి. జవాబు చెప్పలేదు.

మెదడు బరుక్కున్నాడు. లోవల దీపం వెలిగి నట్లయింది.

‘క్షమించండి. కాసల్యాదేవిగారా? వెంటనే గుర్తువట్టలేకపోయినాను, బాగున్నారా?’

‘అవును, కాసల్యాదేవిగారే!’ అంది ఆమె కోవంగా.

వణికి పోయినాడు.

అక్కడే బల్ల మీద కూలబడ్డాడు. అంతవరకూ వున్న - అల్లరి చేస్తున్న ఆకలి యేమయి పోయిందో... యిప్పుడు కొత్తగా పిరికితనం వట్టుకుంది మనసును.

‘పాపం, ఆకలిగా వున్నావేమో, ముందు రొట్టెతీసు, ఉండు, స్లేట్ పట్టుకు వస్తాను.’ ఆమె లోవలకు వెళ్లి ఒక సాసర్, నీళ్ల గ్లాసు తీసుకువచ్చింది. చేతిలో రొట్టె లాక్కుని నాలుగు స్లయిన్ కు దుకాణంలోని వెన్న, జొం రాసి ముందు వుంచింది. ‘తీను’ అంది.

శాంతమూర్తి ఆత్రంగా తిన్నాడు.

ఆమె యీ లోవల మరో నాలుగు స్లయిన్ తయారు చేసింది. అవీ గుట కాయ స్వాహా చేశాడు.

‘చాల్లే యింక. ఇంటికి వెళ్లి వడుకో. ఎక్కువ తింటే అజీర్తి చేస్తుంది. రేపు బ్రేక్ ఫాస్ట్ గా తీసుకో మిగిలిన రొట్టె’ అని ‘పాక్’ చేసి మళ్ళీ ఆతనికి అందించింది.

దాన్ని బ్రీఫ్ కేస్ లో దాచుకున్నాడు. ‘కాసల్యా’ బాగున్నావా? అన్నాడు. ‘అమ్మయ్య, ఇప్పటికయినా మామూలు మనిషివి అయ్యావు. పోనీలే, కాసల్యా

దేవిగారు కాస్తా కౌసల్య అయింది. ఇంకా తటపటాయిస్తే యేయేం మార్పులు వస్తాయో. వెళ్లు యింటికి. అన్నట్లు యెక్కడ వుంటున్నావు?’

చెప్పాడు.

‘అయితే యీ వూళ్లో కాదన్నమాట? ఎప్పుడు వచ్చావు?’

చెప్పాడు.

‘పాత పరిచయస్థులను కలుసుకుందాం అనిపించలేదా యిన్నాళ్ళూ? మరిచి పోయి వుంటావు. నీకేం లే....’

‘అలా నిష్ఠూరంగా మాట్లాడకు కౌసల్యా...’

‘నిజమాడితే నిష్ఠూరమని కదూ సామెత?’ అంది ఆమె ఉరుముతున్నట్లుగా చూస్తూ. కాని ఆ దీనవదనం చూస్తే ఆమెకే యెంతో పరితాపం అయింది. గొంతు మార్తవంగా మార్చి ‘బాగున్నావా శాంతా?’ అంది.

అబ్బా! ఎన్నాళ్లకు విన్నాడు ఆ పిలుపు!

శాంత! శాంత!

— ‘నీది ఆడపేరు. అందుకనే అలా పిలుస్తాను’ అనేది కౌసల్య. తనకూ ముచ్చటగానే వుండేది—

‘శాంత, పిల్లలెంత మంది నీకు? భార్యాపిల్లల్ని తీసుకు రాలేదా? — యీ వూరు,’ ఆమె గొంతు మరి లలితంగా అనిపించింది.

‘ఊహ... ఆఫీసు పని మీద...’ యేదో గొణిగాడు. ‘కౌసల్యా క్షమించు... వెంటనే గుర్తు వట్టలేక పోయాను...’ అన్నాడు కాస్తేపు అగి, గొంతు తడిపొడిగావుంది.

‘పోనీలే, యిప్పటికయినా గుర్తు వచ్చిందిగా!’

‘యిక్కుడున్నావేం కౌసల్యా! ఇంకా సంగీతం సాధన చేస్తున్నావా? మానేశావా? నీ కచేరీలు ఎక్కడా వినడమే లేదు. రేడియోలో రావడం లేదా?....’ యేదో అడిగేశాడు, కుతూహలం చంపుకోలేక.

— ‘సంగీతం మానేస్తానా? నా జీవం అది. ఊపిరి అగినప్పుడే నా సంగీతం ఆగేది’ — కౌసల్య యిది వరకు చెప్పిన మాటలు మదిలో మెదిలాయి. ఎంత తెలివితక్కువగా మాట్లాడుతున్నాడు! నోరు మూసుకోర్కోవడం వెద్దమనిషి. తరహా — యిటువంటి సందర్భాలలో.

‘నిన్నగాక మొన్ననే రేడియోలో పాడాను, గంటనేపు. నువ్వు వూర్లో వుండి కూడా వినలేదన్నమాట!’ కిందపడి పొర్లాలనిపించింది. కౌసల్య కాళ్ల

మీద పడి యేడవాలనిపించింది.

...అప్పుడు ...అప్పుడు యేం జరిగింది?

ఎప్పుడో రేడియోలో విన్నాడు ఈ గొంతు, పన్నెండేళ్ల క్రితం. పరవశం అయినాడు. ఆమెదే యెక్కడో కచేరీ వున్నదంటే... యెవరో చెప్పగా విని - వెళ్లి ముందు వరసలో కూర్చున్నాడు.

‘కౌశల్య ‘హంసధ్వని’ ఆలాపన చేసింది. జన్మతరించింది-’ అనుకున్నాడు.

ఆమెతో పరిచయం చేసుకున్నాడు. ఆ పరిచయం వెంచుకున్నాడు. సంగీతం రాదు, సాహిత్యం తెలియదు. రసోత్పత్తిలేని - యీస్టటిక్ స్పిరిట్ లేని - గవర్నమెంటు ఆఫీసరు.

కాని యెందుకనో సంగీతం అంటే మక్కువ యేర్పడింది. చిన్నతనం నుంచి మంచి పాట, మంచి పలుకు - యిట్టే పసిగట్టేస్తాడు.

ఆ రోజుల్లో అనిపించేది - చక్కగా సంగీతం పాడే అమ్మాయిని, కచేరీ సాంప్రదాయంలో మెరికలాంటి మనిషిని ప్రేమించి వెళ్ళి చేసుకుని ఆమెలో ‘సంగీత జ్యోతి’ ప్రకాశింప చేయాలని, దేశానికో మంచి ‘కళాకారిణి’ తయారయితే, అందరూ తనను చూచి ‘ఫలానా గాయకురాలి భర్త’ అంటూ వుంటే ‘మా వారి ప్రోత్సాహం లేకపోతే నా సంగీతం యింత రాణింపుకు వచ్చేది కాదు’ అని ఆమె చెబుతూ వుంటే, వింటూ గుండెలు నింపుకోవాలని, ఉత్సాహంతో ఉల్లాసంతో ఊగి ఊగి పోవాలని - అనిపించేది.

అందుకనే అప్పుడు ఆమెతో పరిచయం వెంచుకున్నాడు. ఆమె సంగీత కచేరీలకు విధిగా వెళ్లాడు. ఆమెకు యెక్కువ ప్రాపకం, ప్రాచుర్యం వచ్చేట్లు తనకు చేతనయినంతలో చేశాడు.

‘శాంతా, యెందుకు నేనంటే నీకు యింత మక్కువ?’ అని కౌశల్య అడిగితే ఏమని సమాధానం చెప్పాలో తెలిసేది కాదు.

.....

‘ఏమిటి ఆలోచనలో పడ్డావు. యింటికి వెళ్లవా మరి? నేను దుకాణం కట్టెయ్యాలి.’ అంది కౌశల్య.

ఆమె యిక్కడ యెందుకు వుంది? --యిదే తపన. అడగడం యెలాగో తెలియదు. జవాబు మాత్రం కావాలి.

“చెప్పవేం, కౌశల్యా’ నీగురించి చెప్పవేం?”

‘నా గురించి చెప్పడానికి యేముంది? అయినా నీకేం యింటరెస్ట్? సంగీతం

వినడం మానివేసినవాడివి. కౌసల్య వుంటే నీకేం, లేకపోతే నీకేం?”

“మాటలతో చంపకు.”

“ఎందుకు నన్ను కదిలిస్తావు. వెళ్లు. తరువాత యెప్పుడయినా పగలు గా మాట్లాడుకుందాం. దుకాణం కట్టెయ్యాలి. ఆయన ఫ్యాక్టరీ నుంచి వస్తారు యింక.”

“యీ దుకాణం మీదేనా?”

“అహో, సాక్షాత్తు నాదే! బయట బోర్డు చూడలేదా? ఓహో! చీకట్లో కనబడలేదేమో! అయినా మనుషుల్నే గుర్తుపట్టని వాడివి...”

“అబ్బ, కౌసల్య...” దిగులు యెక్కువయి పోయింది.

....అప్పట్లో ఆమెకు చాలా దగ్గరగా వచ్చేశాడు. చూచేవాళ్లందరూ అనుమానించేంత దగ్గరకు వచ్చేశాడు.

ఆమెకోసం రోజుకు అయిదారు గంటలయినా గడివేవాడు. ఆమెకు సౌకర్యాలు కలిగించడంలో, సంగీత సాధనకు అనుకూల వాతావరణం యేర్పరచడంలో వళ్లు దాచుకోకుండా కృషి చేశాడు. కళను ప్రోత్సహిస్తున్నాననీ, పెంపొందిస్తున్నాననీ, ఉద్ధరిస్తున్నాననీ... మురిసి పోయేవాడు.

ఒకరోజు... యింక ఆలస్యం చేస్తే అమృతంకూడా విషం అయిపోతుందని భయం వేసి ఆమెతో ప్రత్యక్షంగా యీ ప్రస్తావన తీసుకువచ్చాడు.

“ఏమంటావు?” అన్నాడు.

“శాంతా, నిజంగా వెళ్లి అవసరం అంటావా? నాకేమో యిలా సంగీత కచేరీలు చేసుకుంటూ నాదోపాసనలో జన్మ తరింప చేసుకోవాలని వుంది...”

“చాల్లే. అమ్మమ్మ కబుర్లు చెప్పకు...”

“మా అమ్మమ్మను నేను చూడలేదు శాంతా—” ఈ ‘జోక్’కు యిద్దరూ పడి పడి నవ్వుకున్నారు.

“జీవితంలో వెళ్లి అవసరం కౌసల్య. ఎవడినో ముక్కు ముఖం తెలియని వాడిని చేసుకుంటే, వాడు నిన్ను సంగీత సాధన చేయనిస్తాడో లేదో... కచేరీలకు వెళ్లనిస్తాడో లేదో... కేవలం పడక గదిలో అలంకారప్రాయ మయిన వస్తువుగా వుండి పొమ్మంటాడేమో...”

కౌసల్య ముసి. ముసిగా నవ్వుతూ వుండిపోయింది.

“నిజం కౌసల్య, నీకు తెలీదు. మగవాళ్లు నువ్వు అనుకున్నంత మంచివాళ్లు కాదు.”

అమె వైకే నవ్వేసింది.

“ఎందుకు నవ్వుతావు? నేను హిత్వదేశం చేస్తుంటే, నీకు నవ్వుతావుగా వుందా?”

అమె యింకా బిగ్గరగా నవ్వుతోంది.

“ఎందుకు... ఎందుకు చెప్ప...”

“మగవాళ్లని గురించి నీ సర్టిఫికేట్...”

“అబద్ధం కాదు కౌసల్యా. నీకు తెలీదు....”

అమె యింకా నవ్వుతూనే “నువ్వు మగవాడివే. అందుకు నవ్వు వస్తోంది” అంది. మనసులో ఉలిక్కి పడ్డాడు. బెదిరినట్లుగా కనిపించకుండా “నేను వేరు, నేను వేరు... నీకు తెలియదు... అర్థంకాదు....” అన్నాడు. ఎట్లా వేరో మాటలలో వివరించటానికి ప్రయత్నించాడు. రక్షణలో ఎలా అమె గాన సరస్వతిగా ప్రవంచంలో ప్రకాశించటానికి వీలు అవుతుందో వివరించాడు. అమె అంతా వోపికగా విన్నది.

“యేమంటావు?”

“యే విషయం?”

“అదే మన విషయం... మన వెళ్లి విషయం....”

అమె యెన్ని మార్లయినా తిరిగి బయలుదేరిన చోటికి రావడం చికాకు అనిపించింది. కర్ర విరగకుండా పాము చావకుండా “చూద్దాంలే. యిప్పుడేం తొందర...” అంటుంది.

మరీ బలవంతం చేస్తే “నువ్వు యేదోవరీక్షలకు చదువుకోవాలి అన్నావు గదా. వివాహంతో విద్య నాశనం అయిపోతుందట. అందుకని ముందు చదువు పూర్తిగానీ...” అంది. అదీ పాయింటే— అనిపించింది.

కర్మం చాలక - చాలి? - వారం రోజులయినా తిరగకుండా ఓ కొత్త సంగతి బయట పడింది. దానంతట అది చెవిలో పడింది.

రేడియో స్టేషన్లో ఎవరో మాట్లాడుకుంటున్నారు, వరండాలో కూర్చుని కునికిపాట్లు వదుతున్న మనిషిని వాళ్లు గమనించారో లేదో గాని.

‘కౌసల్య యింత చక్కగా పాడుతుంది గదా! అదేం చిత్త చాంచల్యం?’

‘యేమయింది?’

‘అ! ఆ మద్దెల శేషగిరి అంటే వాళ్లు పయి తెలియకుండా ప్రవర్తిస్తుంది. అయినా చక్కగా..’

‘శేషగిరి మద్దెల బాగా వాయిస్తాడు.’

గోడ అవతలి సంభాషణకు కుమిలిపోయాడు. కౌసల్య అంటే అంత వరకు వుండిన అభిమానం, ఆత్మీయత అన్నీ చెరిగిపోయాయి. అదన్నమాట సంగతి! అందుకే, యేదో మిష పెట్టి తమ పెళ్లి వాయిదా వేసేస్తోంది. ఎప్పటికప్పుడు... కౌసల్య అమాయకురాలు కాదన్నమాట!

అమ్మదొంగా!

ఒక్కమాటుగా తలకాయ విదిలించి, కొత్తగా వివేకం పొందిన మాదిరిగా వళ్లంతా ఆవలించుకుని గబగబ బయటకు వెళ్లిపోయాడు...

--అప్పటికి యిప్పుడూ కౌసల్యను చూడడం.

అమె గాలి తన వయిపు వీచకుండా జాగ్రత్తపడ్డాడు. అక్కడ నుంచి బదిలీ చేయించుకున్నాడు. కౌసల్యతో మాట మాత్రమయినా చెప్పడం అవసరం అని పించలేదు...

‘అయితే వెళ్లి చేసుకుని సుఖంగా వున్నావన్నమాట. సంగీత సాధన వదలలేదు. నేను కోరింది అదే. నా మాట నీవు వినలేదుగాని, నేను కోరుకున్నట్లే చేస్తున్నావు, సంతోషం.’ అన్నాడు కౌసల్యతో యిప్పుడు. ముఖంలోకి చూడడం లేదు కనుక అమె యీ మాటలకు యెంత అసహ్యించుకుంటూందో తెలిసి వచ్చే అవకాశం లేదు.

‘చెప్ప కౌసల్యా. మీ ఆయన నిన్ను బాగా చూచుకుంటున్నాడా?’

‘పోస్ట్ యిప్పుడయినా పరామర్శ చేస్తున్నావు... సంతోషం...’

‘క్షమించు కౌసల్యా.’

‘ఊరికే మాటలు మింగకు శాంతమూర్తి. ఇంకా నీకు ఏంకావాలి? ...అదుగో అటుచూడు, రోడ్డుకు ఆ చివరగా చూస్తూ యిటు క్రాస్ చేయాలని చూస్తున్న అతన్ను చూడు... ఆయనే నా భర్త.... ఉండు, వెళ్ళిపోకు పరిచయం చేస్తాను. నువ్వే అడుగుదువుగాని అన్ని వివరాలూ!’

ఆ ఆసామీ దుకాణంలోనికి వచ్చేశాడు. ‘యింకా నిద్రపోలేదా, కుసూ’

‘ఉహూ, దుకాణం కట్టి వేద్దాం అనుకుంటూ వుండగా, యిదుగో యీ శాంతమూర్తి వచ్చాడు. మీకు చెప్పాను గదూ, యిదివరకు...’ అని అతని వయిపు తిరిగి... ‘నూ వారు’ అంది గర్వంగా వెదిమలు దగ్గరికి తెచ్చుకుని.

‘నమస్కారం. కౌసల్య మిమ్మల్ని గురించి చెప్పింది. సంగీతాన్ని నేను యెప్పుడు పొగిడినా మీ ప్రసక్తే తీసుకు వస్తుంది. గ్లాడ్ లు మీట్ యూ

సార్. నా వేరు సుబ్రహ్మణ్యం' అన్నాడు కౌసల్య మొగుడు.

శాంతమూర్తి లాంఛనప్రాయంగా ముఖమంతా నవ్వు పులుముకుని 'నమ స్కారం. నమస్కారం' అన్నాడు.

'ఒక్క నిమిషం. యిప్పుడే వస్తాను' అని సుబ్రహ్మణ్యం యింట్లోకి వెళ్ళాడు. కౌసల్య శాంతమూర్తి వంక దీక్షగా చూస్తోంది.

'అయితే నీవు శేషగిరిని చేసుకోలేదా కౌసల్యా?'

శేషగిరి? శేషగిరి ఎవరు? - అంది కౌసల్య, యింత దీర్ఘతీస్తూ.

'అదే, మద్దెల వాయించేవాడే - అతను - రేడియో స్టేషన్లో....'

--కౌసల్య గుర్తు తెచ్చుకుందుకు ప్రయత్నిస్తూ 'ఓహో! అదా సంగతి! అయితే శేషగిరి స్కాండల్ నీ దాకా వచ్చిందన్నమాట! అందుకేనా నీవు మటుమాయం అయిపోయినావు? పోస్ట్... అదీ మంచికే అయింది...' అంది.

తల కొట్టేసినట్లు అయింది.

'ఎందుకట్లా బిడియ పడతావు? నేను వేరు - నేను వేరు -- అని తెగ మురిపించేవాడివే.. నువ్వు యేం వేరు అయ్యావు? అందరితోపాటే అయిపో యినావు?'

శాంతమూర్తి దిగులుగా ప్రశ్నార్థకంగా ఆమెవంక చూచాడు.

'ఇంకా వివరంగా చెప్పమంటావా? నేను మద్దెల వాయించే శేషగిరిని వివాహం చేసుకోలేదు శాంతా. ఈ రొట్టె అంగడి సుబ్రహ్మణ్యాన్ని చేసుకున్నాను. సరేనా, యిప్పటికయినా నీకు సమాధానం అయిందా?'

పాటలు పాడేవాళ్లకు మద్దెల వాయించే వాళ్లంటే యెక్కువ యిష్టం అని తనకు నూరిపోసింది యెవరు?... యెవరు?... గుర్తు తెచ్చుకుందుకు విఫల ప్రయత్నం చేస్తున్నాడు.

సుబ్రహ్మణ్యం లోపల నుంచి, వచ్చి 'యేమండీ శాంత మూర్తిగారూ! ఎన్నాళ్లకు మీ దర్శనం అయింది! మీ ఋణం తీర్చుకోలేనిదని మీకు యెప్పుడు చెబుదామా అని నాకు ఒకటే తహతహగా వుంది' - అన్నాడు.

'వస్తానండీ - మళ్ళీ వస్తాను--' అంటూ పర్యతగర్భం నుంచి బయటపడి దొర్లుతున్నంత వేగంగా రోడ్డు మీదకు జారాడు శాంతమూర్తి.

